

REGIONAL NEWS UNIT
AKASHVANI, GUWAHATI
0000000000

Date : 15-09-2026

Time : 2125 PM

Assamese Night Bulletin

00000

ৰাজ্যৰ প্ৰতিটো সমষ্টিত নিচামুক্তি কেন্দ্ৰ স্থাপন কৰা হ'ব আৰু ব্যক্তিগত নিচামুক্তি কেন্দ্ৰসমূহ কঠোৰভাৱে পৰীক্ষা কৰা হ'ব বুলি মুখ্যমন্ত্ৰী ড॰ হিমন্ত বিশ্ব শৰ্মাই প্ৰকাশ কৰিছে। যোৰহাটৰ জিলা আয়ুক্ত সন্মিলনত ৰাজ্যৰ প্ৰশাসন ব্যৱস্থাক অধিক জনমুখী, সক্ৰিয় আৰু ফলপ্ৰসূ কৰি তোলাৰ বাবে গ্ৰহণ কৰা বিভিন্ন সিদ্ধান্তৰ বিষয়ে সংবাদমেলত সদৰি কৰি মুখ্যমন্ত্ৰীয়ে আজি এই কথা উল্লেখ কৰে।

তেওঁ কয় যে বিদ্যালয়ৰ শিক্ষা আধাতে শেষ কৰা শিক্ষাৰ্থীৰ সংখ্যা হ্ৰাস কৰাৰ বাবে প্ৰয়োজনীয় পদক্ষেপ গ্ৰহণ কৰা হ'ব। মুখ্যমন্ত্ৰী ড॰ শৰ্মাই কয়, যে মাধ্যমিক পৰ্যায়ত আধাতে বিদ্যালয় এৰা শিক্ষাৰ্থীৰ সংখ্যা বৃদ্ধি পোৱা প্ৰসংগত সন্মিলনত বিতংভাৱে আলোচনা হয়। এখন যক্ষ্মামুক্ত ভাৰতৰ লগতে নতুন চিকিৎসা মহাবিদ্যালয় স্থাপন কৰা সন্দৰ্ভতো জিলা আয়ুক্তৰ সন্মিলনত আলোচনা কৰা হয় বুলি মুখ্যমন্ত্ৰীগৰাকীয়ে মন্তব্য কৰে। মুখ্যমন্ত্ৰীগৰাকীয়ে লগতে কয় যে এই সন্মিলনত বাজেটত উল্লেখ কৰা ৪ হাজাৰ স্বাস্থ্যকেন্দ্ৰক চিকিৎসালয়লৈ উন্নীত কৰা সন্দৰ্ভতো আলোচনা কৰা হয়। ৰাজ্যত অনুষ্ঠিত হ'বলগীয়া খেল মহাৰণ সন্দৰ্ভতো জিলা আয়ুক্তৰ সন্মিলনত আলোচনা কৰা হয় বুলি তেওঁ জানিবলৈ দিয়ে।

বাইট-মুখ্যমন্ত্ৰী

মুখ্যমন্ত্ৰীয়ে কয় যে ৰাজ্য চৰকাৰে চাহ শ্ৰমিকসকলৰ কল্যাণৰ বাবে ভালেমান পদক্ষেপ লৈছে। এনে পদক্ষেপৰ অংশ হিচাপে চাহ বাগিচা অঞ্চলত পৰ্যায়ক্ৰমে মুঠ ৩ লাখ পৰিয়ালক ভূমিপট্টা প্ৰদান কৰা হ'ব বুলি তেওঁ জানিবলৈ দিয়ে। মুখ্যমন্ত্ৰীয়ে কয় যে ঐতিহাসিক ঢেকিয়াখোৱা বৰ নামঘৰৰ ৫০০ বছৰ সম্পূৰ্ণ হোৱা উপলক্ষে ৰাজ্য চৰকাৰে নামঘৰটো ৰাজ্যৰ অন্যতম আকৰ্ষণীয় আধ্যাত্মিক পৰ্যটনস্থলী হিচাপে গঢ়ি তোলাত গুৰুত্ব আৰোপ কৰিব।

প্ৰধানমন্ত্ৰী নৰেন্দ্ৰ মোদীৰ জন্মদিন আৰু মুখ্যমন্ত্ৰী, প্ৰধানমন্ত্ৰীৰূপে ২৫ বছৰ সম্পূৰ্ণ হোৱা উপলক্ষে বিশেষ কাৰ্যসূচী গ্ৰহণ কৰাৰ বিষয়েও মুখ্যমন্ত্ৰীগৰাকীয়ে সংবাদমেলত প্ৰকাশ কৰে। তেওঁ কয় যে প্ৰধানমন্ত্ৰী মোদীৰ জন্মদিন ১৭ ছেপ্তেম্বৰৰ পৰা ১৭ অক্টোবৰলৈ সেৱা সমৰ্পন মাহৰূপে পালন কৰা হ'ব। এই সময়ছোৱাত কুইজ, আবৃত্তি প্ৰতিযোগিতাকে ধৰি বিভিন্ন কাৰ্যসূচী অনুষ্ঠিত হ'ব বুলি তেওঁ মন্তব্য কৰে।

00000

মুখ্যমন্ত্ৰী ড॰ হিমন্ত বিশ্ব শৰ্মাই আজি যোৰহাটত আয়োজিত এখন বৈঠকত শিৱসাগৰ, চৰাইদেউ, যোৰহাট আৰু গোলাঘাট জিলাৰ শেহতীয়া বানৰ ক্ষয়ক্ষতিৰ মূল্যায়ন প্ৰক্ৰিয়াৰ বুজ লয় আৰু বান প্ৰভাৱিত

লোকসকললৈ আগবঢ়োৱা সমন্তিত আৰ্থিক সাহায্য বিতৰণৰ স্থিতিৰ পৰ্যালোচনা কৰে। বৈঠকত ড০ শৰ্মাই প্ৰতিগৰাকী বান ক্ষতিগ্ৰস্ত লোকৰ ওচৰলৈ সাহায্য সঠিক আৰু সময়মতে প্ৰেৰণ কৰাটো চৰকাৰৰ দায়িত্ব বুলি উল্লেখ কৰে। তেওঁ লগতে ক্ষয়-ক্ষতিৰ মূল্যায়ন নিখুট আৰু স্বচ্ছভাৱে সম্পন্ন কৰিবলৈ জিলা প্ৰশাসনক কঠোৰ নিৰ্দেশ দিয়ে। মুখ্যমন্ত্ৰীয়ে কয় যে ক্ষয়-ক্ষতিৰ মূল্যায়ন কোনো কাৰণে অনুমান-ভিত্তিক বা আধৰুৱা হ'ব নালাগে। তেওঁ লগতে বানপীড়িত লোকলৈ আৰ্থিক সাহায্যৰ প্ৰত্যক্ষ লাভ হস্তান্তৰ প্ৰক্ৰিয়া অধিক দ্ৰুত আৰু সুচল কৰাত গুৰুত্ব আৰোপ কৰে।

০০০০০০

স্বাস্থ্য আৰু পৰিয়াল কল্যাণ বিভাগৰ মন্ত্ৰী অশোক সিংহলে আজি কলিয়াবৰ মহকুমা অসামৰিক চিকিৎসালয় পৰিদৰ্শন কৰে আৰু বহিঃবিভাগ এক্সৰে, চিটি স্কেনকে ধৰি চিকিৎসালয়খনত উপলব্ধ স্বাস্থ্য সেৱা তথা সুবিধাৰ বুজ লয়। তেওঁ লগতে চিকিৎসক আৰু প্ৰশাসনিক বিষয়াসকলৰ সৈতে মত-বিনিময় কৰি ৰোগীসকলক অধিক উন্নত, গুণগত আৰু ফলপ্ৰসূ স্বাস্থ্য সেৱা প্ৰদানৰ বাবে ল'বলগীয়া বিভিন্ন ব্যৱস্থাৰ বিষয়ে আলোচনা কৰে। তেওঁ চিকিৎসালয় চৌহদত নিৰ্মাণমান ১৫০খন বিছনায়ুক্ত নতুন শাখাৰ নিৰ্মাণ কাৰ্যৰ অগ্ৰগতিৰো বুজ লয়।

০০০০০

বাক্সা জিলাৰ মুছলপুৰত আজি জিলা উন্নয়ন সমন্বয় আৰু নিৰীক্ষণ সমিতিৰ এখন বৈঠক অনুষ্ঠিত হয়। কোকৰাঝাৰ লোকসভা সমষ্টিৰ সাংসদ জয়ন্ত বসুমতাৰীৰ সভাপতিত্বত অনুষ্ঠিত এই বৈঠকত বাক্সা জিলাত ৰূপায়িত কেন্দ্ৰীয় চৰকাৰৰ বিভিন্ন কল্যাণকামী আঁচনি আৰু অন্যান্য উন্নয়নমূলক কাৰ্যসূচী সন্দৰ্ভত পৰ্যালোচনা কৰা হয়। বৈঠকত থানেশ্বৰ বসুমতাৰী, কাৰ্যবাহী সদস্য অগষ্টাছ তিগ্ৰী, বিটিচিৰ পাৰিষদ ৰিদিপ কুমাৰ ডেকা, বিটিচি সচিব মানস দাসৰ লগতে চক্ৰ বিষয়াসকল আৰু সংশ্লিষ্ট বিভাগসমূহৰ মুৰব্বী সকল উপস্থিত থাকে।

০০০০০

আকাশবাণী গুৱাহাটীৰ আঞ্চলিক বাতৰি বিভাগে অহা শনিবাৰে নিশা ৮ বাজি ২ মিনিটত জুবিন মনন শীৰ্ষক জুবিন গাৰ্গ বিষয়ক এটি দৃষ্টিপাত অনুষ্ঠান প্ৰচাৰ কৰিব। এই অনুষ্ঠানত বিশিষ্ট সংগীত শিল্পী দিগন্ত ভাৰতী, জুবিন গাৰ্গৰ ভগ্নী পামি বৰঠাকুৰ আৰু আকাশবাণীৰ ঘোষক তথা জনপ্ৰিয় কণ্ঠশিল্পী মনদীপ মহন্তই অংশ ল'ব। অনুষ্ঠানটিৰ আঁত ধৰিব অৰুণিমা গোস্বামীয়ে।

০০০০০

লখিমপুৰ জিলাৰ বিভিন্ন প্ৰান্তত আজি ৰাষ্ট্ৰীয় বাল স্বাস্থ্য কাৰ্যসূচীৰ ভ্ৰাম্যমাণ স্বাস্থ্য দলৰ উদ্যোগত শিশুৰ বিশেষ স্বাস্থ্য পৰীক্ষা শিবিৰৰ আয়োজন কৰা হয়। শিবিৰত চিকিৎসকসকলে শিশুসকলৰ স্বাস্থ্য পৰীক্ষা কৰাৰ লগতে আৱশ্যকীয় ঔষধপাতি আৰু পৰামৰ্শ আগবঢ়াইছে। জটিল ৰোগত আক্ৰান্ত বা বিশেষ চিকিৎসাৰ প্ৰয়োজন হোৱা শিশুসকলক উন্নত চিকিৎসাৰ বাবে প্ৰেৰণ কৰাৰো ব্যৱস্থা কৰা হয়।

০০০০০০

সমাপ্ত